



# Írsku grannarnir nýtt leitiumfar

Jan Müller

13.05.2014 - 22:54

[Oljan.fo](http://Oljan.fo)

Um somu tíð sum føroyskir oljumyndugleikar gera greitt, at ongar ætlanir í lötuni eru um nýtt útbjóðingarumfar til oljuleiting við Føroyar, gera írskir oljumyndugleikar nú greitt, at teir fara at lata upp fyri eini nýggjari útbjóðing í næsta mánað. Hon verður so at vera opin til á heysti í 2015.

Írskir miðlar skriva, at hetta verður helst tann størsta av sínum slag í Írlandi. Hon er tann fyrsta seinastu trý árin. Roknað verður við, at nýggj oljuskattaviðurskifti fyri framtíðar lönandi oljufund fara at vera meira greið eisini.

Altjóða orkuráðgevarafyrirøkan Wood-Mackenzie hevur fingið til uppgávu frá “Department of Natural Resources” at hyggja at, hvør oljuskattaskipan vil vera tann mest hóskandi fyri stjórnina. Sum støðan er í dag stendur staturin til at fáa millum 25 og 40% í inntøku frá

einum lönandi feli í írskum sjógvi. Tað verður hildið, at tað fara neyvan at verða gjørdar stórvegis broytingar í oljuskattaviðurskiftunum. Orkumálaráðharrin Pat Rabbitte fer at fáa frágreiðing frá Wood Group í juni.

Røddir hava annars verið frammi í Írlandi um at endurskoða skattaskipanina, nú tað tykist at vera størri og størri áhugi fyri at fáa leitiroyvi í írskum øki. Í dag hava 48 ymisk feløg 643 leitiroyvi í Írlandi. Ein stór seismisk kanning varð gjørd í fjør í økinum vestan fyri Írland og vóna myndugleikarnir, at hon kann vera við til at eggja feløgunum til at søkja um nýggj leitiroyvi.

Hóast írskir myndugleikar hava lagt stóran dent á at fáa oljufeløg at leita, so hevur talan higartil bert verið um eitt avmarkað tal av brunnunum, og enn er bara eitt lönandi gassfund gjørt.

Økið vestan fyri Írland hoyrir til Atlantsmótið eins og økið millum Føroyar og Hetland. Jarðfrøðingar vilja vera við, at tað er talan um somu jarðfrøði.

Hvat viðvíkur móguligari nýggjari útbjóðing í Føroyum, so segði stjórin á Jarðfeingi, Petur Joensen herfyri við útvarpið, at ein útbjóðing liggur ikki í kortunum sum er. Í lötuni verður bíðað eftir úrslitinum av teimum báðum brunnunum á landgrunninum. Um somu tíð er Jarðfeingi tó farið undir at marknaðarføra landgrunnin.

Føroya oljufelagið Atlantic Petroleum hevur annars loyvi í Írlandi. Felagið varð eisini við í eini boring í fjør, sum vísti seg at vera ein turrur brunnur. Tað var ExxonMobil, sum stóð fyri boringini.